

شذرات



سید منظور الحسن

‘سنّت’ کی اصطلاح

غامدی صاحب کے موقف پر اعتراض کی حقیقت

ہمارے بعض ناقدرین کا اعتراض ہے کہ غامدی صاحب کا ‘سنّت’ کی اصطلاح کو راجح مفہوم و مصدق سے مختلف مفہوم و مصدق کے طور پر بیان کرنا درست نہیں ہے۔ ان کا مدعایہ ہے کہ امت میں ‘سنّت’ کا ایک ہی مفہوم و مصدق راجح ہے اور وہ ہے: نبی صلی اللہ علیہ وسلم کا قول، فعل اور تقریر و تصویب، یعنی آپ کی مکمل زندگی۔ غامدی صاحب کا اسے عملی پہلو تک محدود کرنا اور ابراہیم علیہ السلام کی نسبت سے بیان کرنا اس اصطلاح کے راجح مفہوم و مصدق کے لحاظ سے جائز نہیں ہے۔

اس اعتراض پر ہماری گزارش یہ ہے کہ یہ بات درست نہیں ہے کہ لفظ ‘سنّت’ کے مفہوم و مصدق کے حوالے سے امت کے اہل علم میں کوئی ایک متفق علیہ اصطلاح راجح ہے۔ حقیقت یہ ہے کہ یہ لفظ ایک سے زیادہ اصطلاحی معنوں میں استعمال ہوتا ہے۔ مثال کے طور پر یہ لفظ ان امور کے لیے بولا جاتا ہے جو نبی صلی اللہ علیہ وسلم کے حوالے سے منقول ہیں اور ان کا ذکر قرآن میں موجود نہیں ہے۔ اسی طرح یہ لفظ ”بدعت“ کے لفظ کے مقابل میں بھی اختیار کیا جاتا ہے۔ ”فلا اَدْمِي سُنّتَ پُرْ“ کے معنی یہ ہیں کہ اس کا عمل نبی صلی اللہ علیہ وسلم کے عمل کے موافق ہے اور ”فَلَا اَدْمِي بَدْعَتَ پُرْ“ کے معنی اس کے بر عکس یہ ہیں کہ اس کا عمل نبی صلی اللہ علیہ وسلم کے عمل کے مخالف ہے۔ صحابہ کرام کے عمل پر بھی سنّت کا اطلاق کیا جاتا ہے، قطع نظر اس کے کہ وہ قرآن و حدیث میں موجود ہو یا موجود نہ ہو۔ نبی صلی اللہ علیہ وسلم کے قول و فعل اور تقریر و تصویب پر

من جیث الجموع لفظ 'سنّت' کا اطلاق کیا جاتا ہے۔ ایک رائے کے مطابق نبی صلی اللہ علیہ وسلم کے عادی اعمال کے علاوہ باقی اعمال سنّت ہیں، جب کہ دوسرا رائے کے مطابق نبی صلی اللہ علیہ وسلم کے عادی اعمال سمیت تمام اعمال سنّت ہیں । نبی صلی اللہ علیہ وسلم فرض نماز کے علاوہ جو نوافل بطور تطوع ادا کرتے تھے، ان کے لیے بھی 'سنّت' کا لفظ استعمال کر لیا جاتا ہے۔

اصل یہ ہے کہ نبی صلی اللہ علیہ وسلم کے قول، فعل اور تقریر و تصویب کے دین ہونے پر پوری امت کا اتفاق ہے۔ غامدی صاحب بھی اسی موقف کے علم بردار ہیں۔ سنّت، حدیث، فرض، واجب، مستحب، مندوب، اسوہ حسنة وغیرہ وہ مختلف تعبیرات ہیں جو ہمارے فقہا اور مفسرین و محدثین نے ان کے مختلف اجزاء کی درجہ بندی کے لیے وضع کی ہیں۔ انھیں بعضی اختیار کرنے یا ان کے مصدق میں کوئی حک و اضافہ کرنے یا ان کے لیے کوئی نئی تعبیر وضع کرنے سے اصل حقیقت میں کوئی فرق واقع نہیں ہوتا۔ ایک ہی لفظ مختلف علوم میں، بلکہ بعض اوقات ایک ہی فن کی مختلف علمی روایتوں میں الگ الگ معنوں میں استعمال کیا جاتا ہے۔ چنانچہ اگر دین میں کسی ایسی روایت کا وجود مسلم ہے جسے شارع نے دین کی مشیت سے جاری کیا ہے اور جو امت کے اجماع اور عملی تواتر سے منتقل ہوئی ہے تو اس سے کوئی فرق واقع نہیں ہوتا کہ ان کی دینی تہذیب کو پوری طرح تسلیم کرنے کے بعد کسی صاحب علم نے اسے 'أخبار العامة' سے موسوم کیا ہے، کسی نے اس کے لیے 'نقل الكافية عن الكافية' کا اسلوب اختیار کیا ہے، کسی نے 'سنّة راشدہ' کہا ہے اور کسی نے 'سنّة' سے تعبیر کیا ہے۔ اس ضمن میں اصل بات یہ ہے کہ اگر مسمی موجود ہے تو پھر اصحاب علم تفہیم مدعائے لیے کوئی بھی تعبیر اختیار کر سکتے ہیں۔

'سنّت' کی اصطلاح کے اطلاق اور مفہوم و مصدق کے حوالے سے غامدی صاحب کی رائے ائمۃ سلف کی رائے سے قدرے مختلف ہے، تاہم یہ فقط تعبیر کا اختلاف ہے جو انھوں نے مشمولات دین کی تعین اور درجہ بندی کے حوالے سے بعض مسائل کو حل کرنے کے لیے کیا ہے۔ اس کے نتیجے میں دین کے مجمع علیہ مشمولات میں کوئی تغیر و تبدل اور کوئی ترمیم و اضافہ نہیں ہوتا۔

اس کی تفصیل اس طرح سے ہے کہ غامدی صاحب کے نزدیک قیامت تک کے لیے دین کا تہامانخذ نبی صلی اللہ علیہ وسلم کی ذات والاصفات ہے۔ اس زمین پر اب صرف آپ ہی سے اللہ کا دین میسر ہو سکتا ہے اور آپ ہی کسی

چیز کے دین ہونے یا نہ ہونے کا فیصلہ صادر فرم سکتے ہیں۔ چنانچہ اپنے قول سے، اپنے فعل سے، اپنی تقریر سے اور اپنی تصویب سے جس چیز کو آپ نے دین قرار دیا ہے، وہی دین ہے۔ جس چیز کو آپ نے اپنے قول و فعل اور تقریر و تصویب سے دین قرار نہیں دیا، وہ ہرگز دین نہیں ہے۔ غامدی صاحب لکھتے ہیں:

”دین اللہ تعالیٰ کی ہدایت ہے جو اُس نے پہلے انسان کی نظر میں الہام فرمائی اور اس کے بعد اُس کی تمام ضروری تفصیلات کے ساتھ اپنے پیغمبروں کی وساطت سے انسان کو دی ہے۔ اس سلسلہ کے آخری پیغمبر محمد صلی اللہ علیہ وسلم ہیں۔ چنانچہ دین کا تہماع خدا اس زمین پر اب محمد صلی اللہ علیہ وسلم ہی کی ذات والاصفات ہے۔ یہ صرف انھی کی ہستی ہے کہ جس سے قیامت تک بنی آدم کو ان کے پروردگار کی ہدایت میسر ہو سکتی اور یہ صرف انھی کا مقام ہے کہ اپنے قول و فعل اور تقریر و تصویب سے وہ جس چیز کو دین قرار دیں، وہی اب رہتی دنیا کے دین حق قرار پائے:

هُوَ الَّذِي بَعَثَ فِي الْأُمَّةِ رَسُولًا مِّنْهُمْ
يَنَّالُوا عَلَيْهِمْ أَيْتِهِ وَيُرِيكُمْ وَيُعِلِّمُهُمْ
الْكِتَابَ وَالْحِكْمَةَ。(الجمعہ ۲۲:۶۲)
”اُسی نے امیوں کے اندر ایک رسول انھی میں سے اٹھایا ہے جو اُس کی آئیں انھیں سناتا اور ان کا تجزیہ کرتا ہے، اور اس کے لیے انھیں قانون اور حکمت کی تعلیم دیتا ہے۔“

(میزان ۱۳)

غامدی صاحب کے نزدیک نبی صلی اللہ علیہ وسلم کی یہ حیثیت آپ کی نبوت پر ایمان کا لازمی نتیجہ ہے۔ چنانچہ اسلام کے معنی ہی یہ ہیں کہ زندگی کے تمام معاملات میں ہے حیثیت نبی رسول اللہ صلی اللہ علیہ وسلم کے قول و فعل اور تقریر و تصویب کے آگے سرتسلیم خم کر دیا جائے:

”نبی کو نبی مان لینے کا لازمی نتیجہ ہے کہ خدا کے حکم سے اُس کی اطاعت کی جائے۔ اللہ تعالیٰ نے یہ بات اپنی کتاب میں خود واضح فرمادی ہے کہ نبی صرف عقیدت ہی کامر کرنے نہیں، بلکہ اطاعت کا مرکز بھی ہوتا ہے۔ وہاں لیے نہیں آتا کہ لوگ اُس کو نبی اور رسول مان کر فارغ ہو جائیں۔ اُس کی حیثیت صرف ایک واعظ و ناسخ کی نہیں، بلکہ ایک واجب الاطاعت ہادی کی ہوتی ہے۔ اُس کی بعثت کا مقصد ہی یہ ہوتا ہے کہ زندگی کے تمام معاملات میں جو ہدایت وہ دے، اُس کی بے چون وچار تعییل کی جائے۔ اللہ تعالیٰ کا ارشاد ہے:

وَمَا أَرْسَلْنَا مِنْ رَسُولٍ إِلَّا لِيُطَاعَ
”(انھیں بتاؤ کہ) ہم نے جو رسول بھی بھیجا

بِإِذْنِ اللَّهِ (النَّسَاءُ: ٢٣)

ہے، اسی لیے بھیجا ہے کہ اللہ کے اذن سے اُس
کی اطاعت کی جائے۔“

(میزان ۱۳۸)

اس تفصیل سے یہ بات پوری طرح واضح ہو جاتی ہے کہ غامدی صاحب کا تصویر دین یہ ہے کہ نبی صلی اللہ علیہ وسلم نے اپنے قول و فعل اور تقریر و تصویب سے جس چیز کو دین قرار دیا ہے، وہی دین ہے۔ اس کی حیثیت جھٹ قاطع کی ہے اور اسے دین کی حیثیت سے قبول کرنا اور واجب الاتباع سمجھنا ہی عین اسلام ہے۔ کسی مسلمان کے لیے اس سے سر موافق یا اختلاف کی کوئی گنجائش نہیں ہے۔ ائمہ سلف کا موقف بھی اصلاً یہی ہے۔ وہ بھی دین کی حیثیت سے اسی چیز کو جھٹ مانتے ہیں جو نبی صلی اللہ علیہ وسلم کے قول و فعل اور تقریر و تصویب پر مبنی ہے۔ اس کے معنی یہ ہیں کہ کسی چیز کے دین ہونے یا نہ ہونے کے پہلو سے غامدی صاحب کی رائے اور ائمہ سلف کی رائے میں کوئی اختلاف نہیں ہے۔

اس دین کا ایک حصہ تو قرآن مجید کی صورت میں محفوظ ہے جو نبی صلی اللہ علیہ وسلم پر نازل ہوا اور جسے صحابہ کرام نے اپنے اجماع اور قولی تواتر کے ذریعے سے پوری حفاظت کے ساتھ امت کو منتقل کیا ہے۔ اس کے علاوہ نبی صلی اللہ علیہ وسلم کے قول و فعل اور تقریر و تصویب سے ہجودین ہمیں ملا ہے، اسے اس کی نوعیت کے اعتبار سے درج ذیل تین اجزاء میں تقسیم کیا جا سکتا ہے:

- ۱۔ مستقل بالذات احکام۔
- ۲۔ مستقل بالذات احکام کی شرح ووضاحت۔
- ۳۔ مستقل بالذات احکام پر عمل کا نمونہ۔

غامدی صاحب کے نزدیک یہ تینوں اجزاء اپنی حقیقت کے اعتبار سے دین ہیں۔ اس کی وجہ یہ ہے کہ یہ اجزا نبی صلی اللہ علیہ وسلم کے قول و فعل اور تقریر و تصویب پر مبنی ہیں اور ان کے نزدیک، جیسا کہ ہم نے بیان کیا ہے، دین نام ہی اس چیز کا ہے جسے نبی صلی اللہ علیہ وسلم نے اپنے قول و فعل اور تقریر و تصویب سے دین قرار دیا ہے۔ ائمہ سلف بھی اسی بنابر ان اجزاء کو سرتاسر دین تصور کرتے ہیں۔ گویا ان تین اجزاء کے من جملہ دین ہونے کے بارے میں بھی غامدی صاحب اور ائمہ سلف کے مسلک میں کوئی فرق نہیں ہے۔

غامدی صاحب کی رائے اور ائمہ سلف کی رائے میں فرق اصل میں ان اجزاء کی درجہ بندی اور ان کے لیے

اصطلاحات کی تبیین کے پہلو سے ہے۔ علمائے سلف نے مستقل بالذات احکام، شرح ووضاحت اور نمونہ عمل، تینوں کے لیے یکساں طور پر 'سنن' کی تعبیر اختیار کی ہے۔ جہاں تک ان کی فقہی نوعیت، حیثیت اور اہمیت میں فرق کا تعلق ہے تو اس کی توضیح کے لیے انھوں نے 'سنن' کی جامع اصطلاح کے تحت مختلف اعمال کو فرض، واجب، نفل، سنن، مستحب اور مندوب وغیرہ کے الگ الگ زمروں میں تقسیم کر دیا ہے۔ جناب جاوید احمد غامدی نے ان تینوں اجزاء کے لیے ایک ہی تعبیر کے بجائے الگ الگ تعبیرات اختیار کی ہیں۔ مستقل بالذات احکام کے لیے انھوں نے 'سنن' کی اصطلاح استعمال کی ہے، جب کہ شرح ووضاحت اور نمونہ عمل کے لیے انھوں نے قرآن مجید کی تعبیرات سے ماخوذ اصطلاحات 'تفہیم و تبیین'^۱ اور 'اسوہ حسنة' ^۲ اختیار کی ہیں۔ اس کا سبب یہ ہے کہ ان کے نزدیک دین کے احکام کی درجہ بندی کے پہلو سے یہ مناسب نہیں ہے کہ اگر ایک بات کو الگ اور مستقل بالذات حکم کے طور پر تسلیم کر لیا گیا ہے تو اس کی شرح ووضاحت اور اس پر عمل کے نمونے کو اس سے الگ دوسرے حکم کے طور پر شمار کیا جائے۔ اس کے نتیجے میں ان کے نزدیک نہ صرف احکام کے فہم میں دشواری پیش آتی ہے، بلکہ احکام کی نوعیت، حیثیت اور اہمیت میں جو تفہیق اور درجہ بندی خود شارع کے پیش نظر ہے، وہ پوری طرح قائم نہیں رہتی۔ چنانچہ اپنی کتاب "میزان"^۳ میں انھوں نے اسی اصول پر قرآن و سنن کے مستقل بالذات احکام کو اولاً بیان کر کے تفہیم و تبیین اور اسوہ حسنة کو ان کے تحت درج کیا ہے۔ مثال کے طور پر انھوں نے قرآن کے حکم 'حُرِّمَتْ عَلَيْكُمُ الْمَيْتَةُ'^۴ کے بعد نبی صلی اللہ علیہ وسلم کے ارشاد 'ماقطع من البهيمة وهي حية فهي ميتة' ^۵ کو الگ حکم قرار دینے کے بجائے قرآن ہی کے حکم کے اطلاق کی حیثیت سے نقل کیا ہے۔ اسی طرح ان کے نزدیک نبی صلی اللہ علیہ وسلم کا یہ فرمان کہ دو مری ہوئی چیزیں، یعنی مچھلی اور ٹنڈلی اور دو خون، یعنی جگر اور تلی حال ہیں ^۶، قرآن کے مذکورہ حکم ہی کی تفہیم و تبیین ہے جو اصل میں

۱۔ الحج: ۱۶: ۳۲۔

۲۔ الاحزاب: ۲۱: ۳۳۔

۳۔ المائدہ: ۵: ۳۔ "تم پر مردار حرام ٹھیک رکھا گیا ہے۔"

۴۔ ابو داؤد، ر قم ۸۵۸۔ "زندہ جانور کے جسم سے جو گلکڑا کاٹا جائے، وہ مردار ہے۔"

۵۔ ابن ماجہ، ر قم ۳۳۱۲۔

کوئی الگ حکم نہیں، بلکہ قرآن کے حکم میں جو استثناء و عادت کی بنا پر پیدا ہوتا ہے، اس کا بیان ہے۔ رجم کی سزا جو نبی صلی اللہ علیہ وسلم نے اپنے زمانے میں اوباشی کے بعض مجرموں پر نافذ کی تھی، ان کی رائے کے مطابق کوئی الگ سزا نہیں ہے، بلکہ در حقیقت سورہ مائدہ کے حکم **إِنَّمَا جَزْءُ الَّذِينَ يُحَارِبُونَ اللَّهَ وَرَسُولَهُ وَيَسْعَوْنَ فِي الْأَرْضِ فَسَادًا أَنْ يُعَذَّلُوا**^۱، ہی کا اطلاق ہے۔ اسی طرح نمازوں کو الگ الگ سنن قرار دینے کے طور پر تسلیم کر لینے کے بعد مختلف موقعوں اور مختلف اوقات کی نفل نمازوں کو الگ الگ سنن قرار دینے کے بھاگے وہ **مَنْ تَطَوَّعَ خَيْرًا فَإِنَّ اللَّهَ شَاكِرٌ عَلَيْمٌ**^۲ کے ارشاد خداوندی پر عمل کے اسوہ حسنے سے تعبیر کرتے ہیں۔ اسی طرح روایتوں میں نبی صلی اللہ علیہ وسلم کے حوالے سے وضو کا جو طریقہ نقل ہوا ہے، وہ ان کے نزدیک اصل میں وضو کی اسی سنت پر عمل کا اسوہ حسنہ ہے جس کی تفصیل سورہ مائدہ (۵) کی آیت ۶ میں بیان ہوئی ہے۔

درج بالا تفصیل کے تناظر میں 'سنن' کی اصطلاح کے اطلاق اور مفہوم و مصدقہ کے بارے میں اگر ہم غامدی صاحب اور ائمہ سلف کے اختلاف کو متعین کرنا چاہیں تو اسے درج ذیل نکات میں بیان کیا جاسکتا ہے:
اولاً، اپنی حقیقت کے اعتبار سے یہ فقط تعبیر کا اختلاف ہے۔ اس کے نتیجے میں دین کے مجمع علیہ مشمولات میں کوئی تغیر و تبدل اور کوئی ترمیم و اضافہ نہیں ہوتا۔

ثانیاً، مشمولات دین کی تعیین اور درجہ بندی کا کام علاۓ امت میں بیشہ سے جاری ہے اور اس شمن میں ان کے ماہین تعبیرات کے اختلافات بھی معلوم و معروف ہیں۔ غامدی صاحب کا کام اس پبلو سے کوئی نیا کام نہیں ہے۔

ثالثاً، مشمولات دین کی تعیین اور درجہ بندی سے غامدی صاحب کا مقصود اور مطہر نظر ائمہ سلف سے بہر حال مختلف ہے۔ ائمہ سلف کی درجہ بندی احکام کی اہمیت اور درجہ میں فرق کے اعتبار سے ہے، جب کہ غامدی صاحب

۷۔ ۳۳: ”وَهُوَ لَوْلَكَ جَوَالَلَّهُ اور اس کے رسول سے لڑتے اور ملک میں فساد برپا کرنے کے لیے تگ و دو کرتے ہیں، اُن کی سزا بس یہ ہے کہ عبرت ناک طریقے سے قتل کیے جائیں۔“

۸۔ البقرہ: ۱۵۸۔ ”جس نے اپنے شوق سے نجی کا کوئی کام کیا، اللہ اسے قبول کرنے والا ہے، اس سے پوری طرح باخبر ہے۔“

نے اصلاً اصل اور فرع کے تعلق کو ملحوظ رکھ کر درجہ بندی کی ہے۔ اہمیت اور درجے کا فرق اس سے ضمناً واضح ہوتا ہے۔

رابعًا، عامدی صاحب کی درجہ بندی کے تیتج میں دین کے اصل اور بنیادی حصے کا متواتر اور قطعی الثبوت ہونا واضح ہو جاتا ہے، جب کہ اخبار آحاد پر صرف فروع اور جزئیات مختصر رہ جاتی ہیں۔

اطلاع

جناب جاوید احمد صاحب غامدی کے دیرینہ رفیق اور ”الموزود“ کی مجلس عامدہ کے رکن جناب محمد انیس مفتی گذشتہ دنوں قضاۓ الٰہی سے وفات پا گئے ہیں۔

سابق اسٹٹئٹ ایڈیٹر ماہنامہ ”شراق“ پروفیسر عبدالحق عابد کے والد محترم بھی دنیا سے رخصت ہو گئے ہیں۔ إِنَّا إِلَهُ وَإِنَّا إِلَيْهِ رُجُوعٌ۔

دعا ہے کہ اللہ مرحومین کی مغفرت فرمائے، انھیں جنت الفردوس میں اعلیٰ مقام عنایت فرمائے اور ان کے اہل خانہ کو صبر جبیل عطا فرمائے۔ آمین

ادارہ